



# श्रीगुरुगीता



सेन्ट्रल चिन्मय मिशन ट्रस्ट

॥ प्रथमोऽध्यायः ॥

अचिन्त्याव्यक्तरूपाय निर्गुणाय गुणात्मने।

समस्तजगदाधारमूर्तये ब्रह्मणे नमः ॥ १ ॥

ऋषय ऊचुः।

सूत सूत महाप्राज्ञ निगमागमपारग।

गुरुस्वरूपमस्माकं ब्रूहि सर्वमलापहम् ॥ २ ॥

यस्य श्रवणमात्रेण देही दुःखाद्विमुच्यते।

येन मार्गेण मुनयः सर्वज्ञत्वं प्रपेदिरे ॥ ३ ॥

यत्प्राप्य न पुनर्याति नरः संसारबन्धनम्।

तथाविधं परं तत्त्वं वक्तव्यमधुना त्वया ॥ ४ ॥

गुह्याद्गुह्यतमं सारं गुरुगीता विशेषतः।

त्वत्प्रसादाच्च श्रोतव्या तत्सर्वं ब्रूहि सूत नः ॥ ५ ॥

इति सम्प्रार्थितः सूतो मुनिसङ्घैर्मुहुर्मुहुः ॥

कुतूहलेन महता प्रोवाच मधुरं वचः ॥ ६ ॥

सूत उवाच।

शृणुध्वं मुनयः सर्वे श्रद्धया परया मुदा।

वदामि भवरोगघ्नीं गीतां मातृस्वरूपिणीम् ॥ ७ ॥

पुरा कैलासशिखरे सिद्धगन्धर्वसेविते।  
तत्र कल्पलतापुष्पमन्दिरेऽत्यन्तसुन्दरे ॥ ८ ॥

व्याघ्राजिने समासीनं शुकादिमुनिवन्दितम्।  
बोधयन्तं परं तत्त्वं मध्ये मुनिगणे क्वचित् ॥ ९ ॥

प्रणम्रवदना शश्वन्नमस्कुर्वन्तमादरात्।  
दृष्ट्वा विस्मयमापन्ना पार्वती परिपृच्छति ॥ १० ॥

पार्वत्युवाच।

ॐ नमो देव देवेश परात्पर जगद्गुरो।  
त्वां नमस्कुर्वते भक्त्या सुरासुरनराः सदा ॥ ११ ॥

विधिविष्णुमहेन्द्राद्यैर्वन्द्यः खलु सदा भवान्।  
नमस्करोषि कस्मै त्वं नमस्काराश्रयः किल ॥ १२ ॥

दृष्ट्वैतत्कर्म विपुलमाश्चर्यं प्रतिभाति मे।  
किमेतन्न विजानेऽहं कृपया वद मे प्रभो ॥ १३ ॥

भगवन् सर्वधर्मज्ञ व्रतानां व्रतनायकम्।  
ब्रूहि मे कृपया शम्भो गुरुमाहात्म्यमुत्तमम् ॥ १४ ॥

केन मार्गेण भो स्वामिन् देही ब्रह्ममयो भवेत्।  
तत्कृपां कुरु मे स्वामिन्नमामि चरणौ तव ॥ १५ ॥

इति सम्प्रार्थितः शश्वन्महादेवो महेश्वरः।  
आनन्दभरितः स्वान्ते पार्वतीमिदमब्रवीत् ॥ १६ ॥

श्री महादेव उवाच।

न वक्तव्यमिदं देवि रहस्यातिरहस्यकम्।  
न कस्यापि पुरा प्रोक्तं त्वद्भक्त्यर्थं वदामि तत् ॥ १७ ॥

मम रूपासि देवि त्वमतस्तत्कथयामि ते।  
लोकोपकारकः प्रश्नो न केनापि कृतः पुरा ॥ १८ ॥

यस्य देवे परा भक्तिर्यथा देवे तथा गुरौ।  
तस्यैते कथिता ह्यर्थाः प्रकाशन्ते महात्मनः ॥ १९ ॥

यो गुरुः स शिवः प्रोक्तो यः शिवः स गुरुः स्मृतः।  
विकल्पं यस्तु कुर्वीत स नरो गुरुतल्पगः ॥ २० ॥

दुर्लभं त्रिषु लोकेषु तच्छृणुश्च वदाम्यहम्।  
गुरुब्रह्म विना नान्यः सत्यं सत्यं वरानने ॥ २१ ॥

वेदशास्त्रपुराणानि चेतिहासादिकानि च।  
मन्त्रयन्त्रादिविद्यानां मोहनोच्चाटनादिकम् ॥ २२ ॥

शैवशाक्तागमादीनि ह्यन्ये च बहवो मताः।  
अपभ्रंशाः समस्तानां जीवानां भ्रान्तचेतसाम् ॥ २३ ॥

जपस्तपो व्रतं तीर्थं यज्ञो दानं तथैव च।  
गुरुतत्त्वमविज्ञाय सर्वं व्यर्थं भवेत्प्रिये ॥ २४ ॥

गुरुबुद्ध्यात्मनो नान्यत् सत्यं सत्यं वरानने।  
तल्लाभार्थं प्रयत्नस्तु कर्तव्यश्च मनीषिभिः ॥ २५ ॥

गूढाविद्या जगन्माया देहश्चाज्ञानसम्भवः।  
विज्ञानं यत्प्रसादेन गुरुशब्देन कथ्यते ॥ २६ ॥

यदङ्घ्रिकमलद्वन्द्वं द्वन्द्वतापनिवारकम्।  
तारकं भवसिन्धोश्च तं गुरुं प्रणमाम्यहम् ॥ २७ ॥

देही ब्रह्म भवेद्यस्मात् त्वत्कृपार्थं वदामि तत्।  
सर्वपापविशुद्धात्मा श्रीगुरोः पादसेवनात् ॥ २८ ॥

सर्वतीर्थावगाहस्य सम्प्राप्नोति फलं नरः।  
गुरोः पादोदकं पीत्वा शेषं शिरसि धारयन् ॥ २९ ॥

शोषणं पापपङ्कस्य दीपनं ज्ञानतेजसः।  
गुरोः पादोदकं सम्यक् संसारार्णवतारकम् ॥ ३० ॥

अज्ञानमूलहरणं जन्मकर्मनिवारकम्।  
ज्ञानविज्ञानसिद्ध्यर्थं गुरुपादोदकं पिबेत् ॥ ३१ ॥

गुरुपादोदकं पानं गुरोरुच्छिष्टभोजनम्।  
गुरुमूर्तेः सदा ध्यानं गुरोर्नामः सदा जपः ॥ ३२ ॥

स्वदेशिकस्यैव च नामकीर्तनं  
भवेदनन्तस्य शिवस्य कीर्तनम्।  
स्वदेशिकस्यैव च नामचिन्तनं  
भवेदनन्तस्य शिवस्य चिन्तनम् ॥ ३३ ॥

यत्पादरेणुर्वै नित्यं कोऽपि संसारवारिधौ।  
सेतुबन्धायते नाथं देशिकं तमुपास्महे ॥ ३४ ॥

यदनुग्रहमात्रेण शोकमोहौ विनश्यतः।  
तस्मै श्रीदेशिकेन्द्राय नमोऽस्तु परमात्मने ॥ ३५ ॥

यस्मादनुग्रहं लब्ध्वा महदज्ञानमुत्सृजेत्।  
तस्मै श्रीदेशिकेन्द्राय नमश्चाभीष्टसिद्धये ॥ ३६ ॥

काशीक्षेत्रं निवासश्च जान्हवी चरणोदकम्।  
गुरुविश्वेश्वरः साक्षात् तारकं ब्रह्मनिश्चयः ॥ ३७ ॥

गुरुसेवा गया प्रोक्ता देहः स्यादक्षयो वटः।  
तत्पादं विष्णुपादं स्यात् तत्र दत्तमनन्तकम् ॥ ३८ ॥

गुरुमूर्तिं स्मरेन्नित्यं गुरुर्नाम सदा जपेत्।  
गुरोराज्ञां प्रकुर्वीत गुरोरन्यं न भावयेत् ॥ ३९ ॥

गुरुवक्त्रे स्थितं ब्रह्म प्राप्यते तत्प्रसादतः ।  
गुरोर्ध्यानं सदा कुर्यात् कुलस्त्री स्वपतिं यथा ॥ ४० ॥

स्वाश्रमं च स्वजातिं च स्वकीर्तिं पुष्टिवर्धनम् ।  
एतत्सर्वं परित्यज्य गुरुमेव समाश्रयेत् ॥ ४१ ॥

अनन्याश्चिन्तयन्तो ये सुलभं परमं सुखम् ।  
तस्मात्सर्वप्रयत्नेन गुरोराराधनं कुरु ॥ ४२ ॥

गुरुवक्त्रे स्थिता विद्या गुरुभक्त्या च लभ्यते ।  
त्रैलोक्ये स्फुटवक्तारो देवर्षिपितृमानवाः ॥ ४३ ॥

गुकारश्चान्धकारो हि रुकारस्तेज उच्यते ।  
अज्ञानग्रासकं ब्रह्म गुरुरेव न संशयः ॥ ४४ ॥

गुकारो भवरोगः स्यात् रुकारस्तन्निरोधकृत् ।  
भवरोगहरत्वाच्च गुरुरित्यभिधीयते ॥ ४५ ॥

गुकारश्च गुणातीतो रूपातीतो रुकारकः ।  
गुणरूपविहीनत्वात् गुरुरित्यभिधीयते ॥ ४६ ॥

गुकारः प्रथमो वर्णो मायादिगुणभासकः ।  
रुकारोऽस्ति परं ब्रह्म मायाभ्रान्तिविमोचनम् ॥ ४७ ॥

एवं गुरुपदं श्रेष्ठं देवानामपि दुर्लभम्।

गरुडोरगगन्धर्वसिद्धादिसुरपूजितम् ॥ ४८ ॥

ध्रुवं देवि मुमुक्षूणां नास्ति तत्त्वं गुरोः परम्।

गुरोराराधनं कुर्यात् स्वजीवत्वं निवेदयेत् ॥ ४९ ॥

आसनं शयनं वस्त्रं वाहनं भूषणादिकम्।

साधकेन प्रदातव्यं गुरुसन्तोषकारणम् ॥ ५० ॥

कर्मणा मनसा वाचा सर्वदाऽऽराधयेद्गुरुम्।

दीर्घदण्डं नमस्कृत्य निर्लज्जो गुरुसन्निधौ ॥ ५१ ॥

शरीरमिन्द्रियं प्राणमर्थस्वजनबान्धवान्।

आत्मदारादिकं सर्वं सद्गुरुभ्यो निवेदयेत् ॥ ५२ ॥

गुरुरेको जगत्सर्वं ब्रह्मविष्णुशिवात्मकम्।

गुरोः परतरं नास्ति तस्मात्सम्पूजयेद्गुरुम् ॥ ५३ ॥

सर्वश्रुतिशिरोरत्नविराजितपदांबुजम्।

वेदान्तार्थप्रवक्तारं तस्मात् सम्पूजयेद्गुरुम् ॥ ५४ ॥

यस्य स्मरणमात्रेण ज्ञानमुत्पद्यते स्वयम्।

स एव सर्वसम्पत्तिः तस्मात्सम्पूजयेद्गुरुम् ॥ ५५ ॥



कृमिकोटिभिराविष्टं दुर्गन्धकुलदूषितम्।

अनित्यं दुःखनिलयं देहं विद्धि वरानने ॥ ५६ ॥

संसारवृक्षमारूढाः पतन्ति नरकार्णवे।

यस्तानुद्धरते सर्वान् तस्मै श्रीगुरवे नमः ॥ ५७ ॥

गुरुर्ब्रह्मा गुरुर्विष्णुर्गुरुर्देवो महेश्वरः।

गुरुरेव परं ब्रह्म तस्मै श्रीगुरवे नमः ॥ ५८ ॥

अज्ञानतिमिरान्धस्य ज्ञानाञ्जनशलाकया।

चक्षुरुन्मीलितं येन तस्मै श्रीगुरवे नमः ॥ ५९ ॥

अखण्डमण्डलाकारं व्याप्तं येन चराचरम्।

तत्पदं दर्शितं येन तस्मै श्रीगुरवे नमः ॥ ६० ॥

स्थावरं जङ्गमं व्याप्तं यत्किञ्चित्सचराचरम्।

त्वंपदं दर्शितं येन तस्मै श्रीगुरवे नमः ॥ ६१ ॥

चिन्मयं व्यापितं सर्वं त्रैलोक्यं सचराचरम्।

असित्वं दर्शितं येन तस्मै श्रीगुरवे नमः ॥ ६२ ॥

निमिषान्निमिषार्ध्वाद्वा यद्वाक्याद्वै विमुच्यते।

स्वात्मानं शिवमालोक्य तस्मै श्रीगुरवे नमः ॥ ६३ ॥

चैतन्यं शाश्वतं शांतं व्योमातीतं निरञ्जनम्।  
नादबिन्दुकलातीतं तस्मै श्रीगुरवे नमः ॥ ६४ ॥

निर्गुणं निर्मलं शान्तं जंगमं स्थिरमेव च।  
व्याप्तं येन जगत्सर्वं तस्मै श्रीगुरवे नमः ॥ ६५ ॥

स पिता स च मे माता स बन्धुः स च देवता।  
संसारमोहनाशाय तस्मै श्रीगुरवे नमः ॥ ६६ ॥

यत्सत्त्वेन जगत्सत्यं यत्प्रकाशेन भाति तत्।  
यदानन्देन नन्दन्ति तस्मै श्रीगुरवे नमः ॥ ६७ ॥

यस्मिन्स्थितमिदं सर्वं भाति यद्भानरूपतः।  
प्रियं पुत्रादि यत्प्रीत्या तस्मै श्रीगुरवे नमः ॥ ६८ ॥

येनेदं दर्शितं तत्त्वं चित्तचैत्यादिकं तथा।  
जाग्रत्स्वप्नसुषुप्त्यादि तस्मै श्रीगुरवे नमः ॥ ६९ ॥

यस्य ज्ञानमिदं विश्वं न दृश्यं भिन्नभेदतः।  
सदैकरूपरूपाय तस्मै श्रीगुरवे नमः ॥ ७० ॥

यस्याज्ञातं मतं तस्य मतं यस्य न वेद सः।  
अनन्यभावभावाय तस्मै श्रीगुरवे नमः ॥ ७१ ॥

यस्मै कारणरूपाय कार्यरूपेण भाति यत्।  
कार्यकारणरूपाय तस्मै श्रीगुरवे नमः ॥ ७२ ॥

नानारूपमिदं विश्वं न केनाप्यस्ति भिन्नता।  
कार्यकारणरूपाय तस्मै श्रीगुरवे नमः ॥ ७३ ॥

ज्ञानशक्तिसमारूढतत्त्वमालाविभूषिणे।  
भुक्तिमुक्तिप्रदात्रे च तस्मै श्रीगुरवे नमः ॥ ७४ ॥

अनेकजन्मसम्प्राप्तकर्मबन्धविदाहिने।  
ज्ञानानलप्रभावेन तस्मै श्रीगुरवे नमः ॥ ७५ ॥

शोषणं भवसिन्धोश्च दीपनं क्षरसम्पदाम्।  
गुरोः पादोदकं यस्य तस्मै श्रीगुरवे नमः ॥ ७६ ॥

न गुरोरधिकं तत्त्वं न गुरोरधिकं तपः।  
न गुरोरधिकं ज्ञानं तस्मै श्रीगुरवे नमः ॥ ७७ ॥

मन्नाथः श्रीजगन्नाथो महुरुः श्रीजगद्गुरुः।  
ममात्मा सर्वभूतात्मा तस्मै श्रीगुरवे नमः ॥ ७८ ॥

गुरुरादिरनादिश्च गुरुः परमदैवतम्।  
गुरुमन्त्रसमो नास्ति तस्मै श्रीगुरवे नमः ॥ ७९ ॥

एक एव परो बन्धुर्विषमे समुपस्थिते।

गुरुः सकलधर्मात्मा तस्मै श्रीगुरवे नमः ॥ ८० ॥

गुरुमध्ये स्थितं विश्वं विश्वमध्ये स्थितो गुरुः।

गुरुर्विश्वं न चान्योऽस्ति तस्मै श्रीगुरवे नमः ॥ ८१ ॥

भवारण्यप्रविष्टस्य दिङ्मोहभ्रान्तचेतसः।

येन सन्दर्शितः पन्थाः तस्मै श्रीगुरवे नमः ॥ ८२ ॥

तापत्रयाग््नितप्तानामशान्तप्राणिनां भुवि।

यस्य पादोदकं गङ्गा तस्मै श्रीगुरवे नमः ॥ ८३ ॥

अज्ञानसर्पदृष्टानां प्राणिनां कश्चिकित्सकः।

सम्यग्ज्ञानमहामन्त्रवेदिनं सद्गुरुं विना ॥ ८४ ॥

हेतवे जगतामेव संसारार्णवसेतवे।

प्रभवे सर्वविद्यानां शम्भवे गुरवे नमः ॥ ८५ ॥

ध्यानमूलं गुरोर्मूर्तिः पूजामूलं गुरोः पदम्।

मन्त्रमूलं गुरोर्वाक्यं मुक्तिमूलं गुरोः कृपा ॥ ८६ ॥

सप्तसागरपर्यन्तं तीर्थस्नानफलं तु यत्।

गुरुपादपयोबिन्दोः सहस्रांशेन तत्फलम् ॥ ८७ ॥

शिवे रुष्टे गुरुस्त्राता गुरौ रुष्टे न कश्चन।  
लब्ध्वा कुलगुरुं सम्यग्गुरुमेव समाश्रयेत् ॥ ८८ ॥

मधुलुब्धो यथा भृङ्गः पुष्पात्पुष्पान्तरं व्रजेत्।  
ज्ञानलुब्धस्तथा शिष्यो गुरोर्गुर्वन्तरं व्रजेत् ॥ ८९ ॥

वन्दे गुरुपदद्वन्द्वं वाङ्मनोतीतगोचरम्।  
श्वेतरक्तप्रभाभिन्नं शिवशक्त्यात्मकं परम् ॥ ९० ॥

गुकारं च गुणातीतं रुकारं रूपवर्जितम्।  
गुणातीतमरूपं च यो दद्यात् स गुरुः स्मृतः ॥ ९१ ॥

अत्रिनेत्रः शिवः साक्षात् द्विबाहुश्च हरिः स्मृतः।  
योऽचतुर्वदनो ब्रह्मा श्रीगुरुः कथितः प्रिये ॥ ९२ ॥

अयं मयाञ्जलिर्बद्धो दयासागरसिद्धये।  
यदनुग्रहतो जन्तुश्चित्रसंसारमुक्तिभाक् ॥ ९३ ॥

श्रीगुरोः परमं रूपं विवेकचक्षुरग्रतः।  
मन्दभाग्या न पश्यन्ति अन्धाः सूर्योदयं यथा ॥ ९४ ॥

कुलानां कुलकोटीनां तारकस्तत्र तत्क्षणात्।  
अतस्तं सद्गुरुं ज्ञात्वा त्रिकालमभिवादयेत् ॥ ९५ ॥

श्रीनाथचरणद्वन्द्वं यस्यां दिशि विराजते।  
तस्यां दिशि नमस्कर्याद् भक्त्या प्रतिदिनं प्रिये ॥ ९६ ॥

साष्टाङ्गप्रणिपातेन स्तुवन्नित्यं गुरुं भजेत्।  
भजनात्स्थैर्यमाप्नोति स्वस्वरूपमयो भवेत् ॥ ९७ ॥

दोभ्यां पद्भ्यां च जानुभ्यामुरसा शिरसा दृशा।  
मनसा वचसा चेति प्रणामोष्टाङ्ग उच्यते ॥ ९८ ॥

तस्यै दिशे सततमञ्जलिरेष नित्यं  
प्रक्षिप्यतां मुखरितैर्मधुरैः प्रसूनैः।  
जागर्ति यत्र भगवान् गुरुचक्रवर्ती  
विश्वस्थितिप्रलयनाटकनित्यसाक्षी ॥ ९९ ॥

अभ्यस्तैः किमु दीर्घकालविमलैर्व्याधिप्रदैर्दुष्करैः  
प्राणायामशतैरनेककरणैर्दुःखात्मकैर्दुर्जयैः।  
यस्मिन्नभ्युदिते विनश्यति बली वायुः स्वयं तत्क्षणात्  
प्राप्तुं तत्सहजस्वभावमनिशं सेवेत चैकं गुरुम् ॥ १०० ॥

ज्ञानं विना मुक्तिपदं लभ्यते गुरुभक्तितः।  
गुरोः प्रसादतो नान्यत् साधनं गुरुमार्गिणाम् ॥ १०१ ॥

यस्मात्परतरं नास्ति नेति नेतीति वै श्रुतिः।  
मनसा वचसा चैव सत्यमाराधयेद्गुरुम् ॥ १०२ ॥

गुरोः कृपाप्रसादेन ब्रह्मविष्णुशिवादयः।  
सामर्थ्यमभजन् सर्वे सृष्टिस्थित्यन्तकर्मणि ॥ १०३ ॥

देवकिन्नरगन्धर्वाः पितृयक्षास्तु तुम्बुरुः।  
मुनयोऽपि न जानन्ति गुरुशुश्रूषणे विधिम् ॥ १०४ ॥

तार्किकाश्छान्दसाश्चैव दैवज्ञाः कर्मठाः प्रिये।  
लौकिकास्ते न जानन्ति गुरुतत्त्वं निराकुलम् ॥ १०५ ॥

महाहङ्कारगर्वेण ततोविद्याबलेन च।  
भ्रमन्त्येतस्मिन् संसारे घटीयन्त्रं यथा पुनः ॥ १०६ ॥

यज्ञिनोऽपि न मुक्ताः स्युः न मुक्ता योगिनस्तथा।  
तापसा अपि नो मुक्ता गुरुतत्त्वात्पराङ्मुखाः ॥ १०७ ॥

न मुक्तास्तु गन्धर्वाः पितृयक्षास्तु चारणाः।  
ऋषयः सिद्धदेवाद्या गुरुसेवापराङ्मुखाः ॥ १०८ ॥

॥ इति श्री स्कान्दोत्तरखण्डे सनत्कुमारसंहितायां उमामहेश्वरसंवादे

श्रीगुरुगीतायां प्रथमोऽध्यायः ॥



॥ द्वितीयोऽध्यायः ॥

ध्यानं शृणु महादेवि सर्वानन्दप्रदायकम्।  
सर्वसौख्यकरं चैव भुक्तिमुक्तिप्रदायकम् ॥ १०९ ॥

श्रीमत्परं ब्रह्म गुरुं स्मरामि  
श्रीमत्परं ब्रह्म गुरुं भजामि।  
श्रीमत्परं ब्रह्म गुरुं वदामि  
श्रीमत्परं ब्रह्म गुरुं नमामि ॥ ११० ॥

ब्रह्मानन्दं परमसुखदं केवलं ज्ञानमूर्तिं  
द्वन्द्वातीतं गगनसदृशं तत्त्वमस्यादिलक्ष्यम्।  
एकं नित्यं विमलमचलं सर्वधीसाक्षिभूतम्  
भावातीतं त्रिगुणरहितं सद्गुरुं तं नमामि ॥ १११ ॥

हृदम्बुजे कर्णिकमध्यसंस्थे  
सिंहासने संस्थितदिव्यमूर्तिम्।  
ध्यायेद्गुरुं चन्द्रकलाप्रकाशम्  
सच्चित्सुखाभीष्टवरं दधानम् ॥ ११२ ॥



श्वेताम्बरं श्वेतविलेपपुष्पम्  
मुक्ताविभूषं मुदितं द्विनेत्रम्।  
वामाङ्गपीठस्थितदिव्यशक्तिम्  
मन्दस्मितं पूर्णकृपानिधानम् ॥ ११३ ॥

ज्ञानस्वरूपं निजभावयुक्तम् आनन्दमानन्दकरं प्रसन्नम्।  
योगीन्द्रमीड्यं भवरोगवैद्यम् श्रीमद्गुरुं नित्यमहं नमामि ॥ ११४ ॥  
वन्दे गुरुणां चरणारविन्दम् सन्दर्शितस्वात्मसुखाम्बुधीनाम्।  
जनस्य येषां गुलिकायमानं संसारहालाहलमोहशान्त्यै ॥ ११५ ॥

यस्मिन् सृष्टिस्थितिध्वंसनिग्रहानुग्रहात्मकम्।  
कृत्यं पञ्चविधं शश्वत् भासते तं गुरुं भजेत् ॥ ११६ ॥

पादाब्जे सर्वसंसारदावकालानलं स्वके।  
ब्रह्मरन्ध्रे स्थिताम्भोजमध्यस्थं चन्द्रमण्डलम् ॥ ११७ ॥

अकथादित्रिरेखाब्जे सहस्रदलमण्डले।  
हंसपार्श्वत्रिकोणे च स्मरेत्तन्मध्यगं गुरुम् ॥ ११८ ॥

नित्यं शुद्धं निराभासं निराकारं निरञ्जनम्।  
नित्यबोधं चिदानन्दं गुरुं ब्रह्म नमाम्यहम् ॥ ११९ ॥

सकलभुवनसृष्टिः कल्पिताशेषसृष्टिः  
निखिलनिगमदृष्टिः सत्पदार्थैकसृष्टिः ।  
अतद्गुणपरमेष्टिः सत्पदार्थैकदृष्टिः  
भवगुणपरमेष्टिर्मोक्षमार्गैकदृष्टिः ॥ १२० ॥

सकलभुवनरङ्गस्थापनास्तम्भयष्टिः  
सकरुणरसवृष्टिस्तत्त्वमालासमष्टिः ।  
सकलसमयसृष्टिस्सच्चिदानन्ददृष्टिः  
निवसतु मयि नित्यं श्रीगुरोर्दिव्यदृष्टिः ॥ १२१ ॥

न गुरोरधिकं न गुरोरधिकं  
न गुरोरधिकं न गुरोरधिकम् ।  
शिवशासनतः शिवशासनतः  
शिवशासनतः शिवशासनतः ॥ १२२ ॥

इदमेव शिवम् इदमेव शिवम् इदमेव शिवम् इदमेव शिवम् ।  
हरिशासनतो हरिशासनतो हरिशासनतो हरिशासनतः ॥ १२३ ॥

विदितं विदितं विदितं विदितं  
विजनं विजनं विजनं विजनम् ।  
विधिशासनतो विधिशासनतो  
विधिशासनतो विधिशासनतः ॥ १२४ ॥

एवंविधं गुरुं ध्यात्वा ज्ञानमुत्पद्यते स्वयम्।  
तदा गुरूपदेशेन मुक्तोऽहमिति भावयेत् ॥ १२५ ॥

गुरूपदिष्टमार्गेण मनःशुद्धिं तु कारयेत्।  
अनित्यं खण्डयेत्सर्वं यत्किञ्चिदात्मगोचरम् ॥ १२६ ॥

ज्ञेयं सर्वं प्रतीतं च ज्ञानं च मन उच्यते।  
ज्ञानं ज्ञेयं समं कुर्यान्नान्यः पन्था द्वितीयकः ॥ १२७ ॥

किमत्र बहुनोक्तेन शास्त्रकोटिशतैरपि।  
दुर्लभा चित्तविश्रान्तिः विना गुरुकृपां पराम् ॥ १२८ ॥

करुणाखङ्गपातेन छित्वा पाशाष्टकं शिशोः।  
सम्यगानन्दजनकः सद्गुरुः सोऽभिधीयते ॥ १२९ ॥

एवं श्रुत्वा महादेवि गुरुनिन्दां करोति यः।  
स याति नरकान् घोरान् यावच्चन्द्रदिवाकरौ ॥ १३० ॥

यावत्कल्पान्तको देहस्तावद्देवि गुरुं स्मरेत्।  
गुरुलोपो न कर्तव्यः स्वच्छन्दो यदि वा भवेत् ॥ १३१ ॥

हुङ्कारेण न वक्तव्यं प्राज्ञशिष्यैः कदाचन।  
गुरुरग्रे न वक्तव्यमसत्यं तु कदाचन ॥ १३२ ॥

गुरुं त्वंकृत्य हुंकृत्य गुरुसान्निध्यभाषणः ।  
अरण्ये निर्जले देशे सम्भवेद् ब्रह्मराक्षसः ॥ १३३ ॥

अद्वैतं भावयेन्नित्यं सर्वावस्थासु सर्वदा ।  
कदाचिदपि नो कुर्यादद्वैतं गुरुसन्निधौ ॥ १३४ ॥

दृश्यविस्मृतिपर्यन्तं कुर्याद् गुरुपदारचनम् ।  
तादृशस्यैव कैवल्यं न च तद्व्यतिरेकिणः ॥ १३५ ॥

अपि सम्पूर्णतत्त्वज्ञो गुरुत्यागी भवेद्यदा ।  
भवत्येव हि तस्यान्तकाले विक्षेपमुत्कटम् ॥ १३६ ॥

गुरुकार्यं न लङ्घेत नापृष्ट्वा कार्यमाचरेत् ।  
न ह्युत्तिष्ठेद्दिशोऽनत्वा गुरुसद्भावशोभितः ॥ १३७ ॥

गुरौ सति स्वयं देवि परेषां तु कदाचन ।  
उपदेशं न वै कुर्यात् तथा चेद्राक्षसो भवेत् ॥ १३८ ॥

न गुरोराश्रमे कुर्यात् दुष्पानं परिसर्पणम् ।  
दीक्षा व्याख्या प्रभुत्वादि गुरोराज्ञां न कारयेत् ॥ १३९ ॥

नोपाश्रमं च पर्यङ्कं न च पादप्रसारणम् ।  
नाङ्गभोगादिकं कुर्यान्न लीलामपरामपि ॥ १४० ॥

गुरूणां सदसद्वापि यदुक्तं तन्न लंघयेत्।  
कुर्वन्नाज्ञां दिवा रात्रौ दासवन्निसद्गुरौ ॥ १४१ ॥

अदत्तं न गुरोर्द्रव्यमुपभुञ्जीत कर्हिचित्।  
दत्ते च रंकवद्ग्राह्यं प्राणोऽप्येतेन लभ्यते ॥ १४२ ॥

पादुकासनशय्यादि गुरुणा यदभीष्टितम्।  
नमस्कुर्वीत तत्सर्वं पादाभ्यां न स्पृशेत् क्वचित् ॥ १४३ ॥

गच्छतः पृष्ठतो गच्छेत् गुरुच्छायां न लंघयेत्।  
नोल्बणं धारयेद्वेषं नालङ्कारांस्ततोल्बणान् ॥ १४४ ॥

गुरुनिन्दाकरं दृष्ट्वा धावयेदथ वासयेत्।  
स्थानं वा तत्परित्याज्यं जिह्वाछेदाक्षमो यदि ॥ १४५ ॥

नोच्छिष्टं कस्यचिद्देयं गुरोराज्ञां न च त्यजेत्।  
कृत्स्नमुच्छिष्टमादाय हविर्वद्भक्षयेत्स्वयम् ॥ १४६ ॥

नानृतं नाप्रियं चैव न गर्वं नापि वा बहु।  
न नियोगधरं ब्रूयात् गुरोराज्ञां विभावयेत् ॥ १४७ ॥

प्रभो देवकुलेशानां स्वामिन् राजन् कुलेश्वर।  
इति सम्बोधनैर्भीतो सञ्चरेद्गुरुसन्निधौ ॥ १४८ ॥

मुनिभिः पन्नगैर्वापि सुरैर्वा शापितो यदि।  
कालमृत्युभयाद्वापि गुरुः संत्राति पार्वति ॥ १४९ ॥

अशक्ता हि सुराद्याश्च ह्यशक्ता मुनयस्तथा।  
गुरुशापोपपन्नस्य रक्षणाय च कुत्रचित् ॥ १५० ॥

मन्त्रराजमिदं देवि गुरुरित्यक्षरद्वयम्।  
स्मृतिवेदपुराणानां सारमेव न संशयः ॥ १५१ ॥

सत्कारमानपूजार्थं दण्डकाषायधारणः।  
स संन्यासी न वक्तव्यः संन्यासी ज्ञानतत्परः ॥ १५२ ॥

विजानन्ति महावाक्यं गुरोश्चरण सेवया।  
ते वै संन्यासिनः प्रोक्ता इतरे वेषधारिणः ॥ १५३ ॥

नित्यं ब्रह्म निराकारं निर्गुणं सत्यचिद्घनम्।  
यः साक्षात्कुरुते लोके गुरुत्वं तस्य शोभते ॥ १५४ ॥

गुरुप्रसादतः स्वात्मन्यात्मारामनिरीक्षणात्।  
समता मुक्तिमार्गेण स्वात्मज्ञानं प्रवर्तते ॥ १५५ ॥

आब्रह्मस्तम्भपर्यन्तं परमात्मस्वरूपकम्।  
स्थावरं जङ्गमं चैव प्रणमामि जगन्मयम् ॥ १५६ ॥

वन्देहं सच्चिदानन्दं भावातीतं जगद्गुरुम्।  
नित्यं पूर्णं निराकारं निर्गुणं स्वात्मसंस्थितम् ॥ १५७ ॥

परात्परतरं ध्यायेन्नित्यमानन्दकारकम्।  
हृदयाकाशमध्यस्थं शुद्धस्फटिकसन्निभम् ॥ १५८ ॥

स्फाटिके स्फाटिकं रूपं दर्पणे दर्पणो यथा।  
तथात्मनि चिदाकारमानन्दं सोऽहमित्युत ॥ १५९ ॥

अंगुष्ठमात्रं पुरुषं ध्यायेच्च चिन्मयं हृदि।  
तत्र स्फुरति यो भावः शृणु तत्कथयामि ते ॥ १६० ॥

अजोऽहममरोऽहं च ह्यनादिनिधनो ह्यहम्।  
अविकारश्चिदानन्दो ह्यणीयान्महतो महान् ॥ १६१ ॥

अपूर्वमपरं नित्यं स्वयंज्योतिर्निरामयम्।  
विरजं परमाकाशं ध्रुवमानन्दमव्ययम् ॥ १६२ ॥

अगोचरं तथाऽगम्यं नामरूपविवर्जितम्।  
निःशब्दं तु विजानीयात्स्वभावाद्ब्रह्म पार्वति ॥ १६३ ॥

यथा गन्धस्वभावावत्त्वं कर्पूरकुसुमादिषु।  
शीतोष्णत्वस्वभावत्वं तथा ब्रह्मणि शाश्वतम् ॥ १६४ ॥

यथा निजस्वभावेन कुण्डलकटकादयः।  
सुवर्णत्वेन तिष्ठन्ति तथाऽहं ब्रह्म शाश्वतम् ॥ १६५ ॥

स्वयं तथाविधो भूत्वा स्थातव्यं यत्रकुत्रचित्।  
कीटो भृङ्ग इव ध्यानाद्यथा भवति तादृशः ॥ १६६ ॥

गुरुध्यानं तथा कृत्वा स्वयं ब्रह्ममयो भवेत्।  
पिण्डे पदे तथा रूपे मुक्तास्ते नात्र संशयः ॥ १६७ ॥

श्रीपार्वती उवाच।

पिण्डं किं तु महादेव पदं किं समुदाहृतम्।  
रूपातीतं च रूपं किं एतदारख्याहि शङ्कर ॥ १६८ ॥

श्रीमहादेव उवाच।

पिण्डं कुण्डलिनी शक्तिः पदं हंसमुदाहृतम्।  
रूपं बिन्दुरिति ज्ञेयं रूपातीतं निरञ्जनम् ॥ १६९ ॥

पिण्डे मुक्ताः पदे मुक्ता रूपे मुक्ता वरानने।  
रूपातीते तु ये मुक्तास्ते मुक्ता नात्र संशयः ॥ १७० ॥

गुरोर्ध्यानेनैव नित्यं देही ब्रह्ममयो भवेत्।  
स्थितश्च यत्र कुत्रापि मुक्तोऽसौ नात्र संशयः ॥ १७१ ॥



ज्ञानं स्वानुभवः शान्तिर्वैराग्यं वक्तृता धृतिः।  
षड्गुणैश्वर्ययुक्तो हि भगवान् श्रीगुरुः प्रिये ॥ १७२ ॥

गुरुः शिवो गुरुर्देवो गुरुर्बन्धुः शरीरिणाम्।  
गुरुरात्मा गुरुर्जीवो गुरोरन्यन्न विद्यते ॥ १७३ ॥

एकाकी निस्पृहः शान्तश्चिन्तासूयादिवर्जितः।  
बाल्यभावेन यो भाति ब्रह्मज्ञानी स उच्यते ॥ १७४ ॥

न सुखं वेदशास्त्रेषु न सुखं मन्त्रयन्त्रके।  
गुरोः प्रसादादन्यत्र सुखं नास्ति महीतले ॥ १७५ ॥

चार्वाकवैष्णवमते सुखं प्राभाकरे न हि।  
गुरोः पादान्तिके यद्वत्सुखं वेदान्तसम्मतम् ॥ १७६ ॥

न तत्सुखं सुरेन्द्रस्य न सुखं चक्रवर्तिनाम्।  
यत्सुखं वीतरागस्य मुनेरेकान्तवासिनः ॥ १७७ ॥

नित्यं ब्रह्मरसं पीत्वा तृप्तो यः परमात्मनि।  
इन्द्रं च मन्यते तुच्छं नृपाणां तत्र का कथा ॥ १७८ ॥

यतः परमकैवल्यं गुरुमार्गेण वै भवेत्।  
गुरुभक्तिरतः कार्या सर्वदा मोक्षकाक्षिभिः ॥ १७९ ॥

एक एवाद्धितीयोऽहं गुरुवाक्येन निश्चितः।  
एवमभ्यस्यता नित्यं न सेव्यं वै वनान्तरम् ॥ १८० ॥

अभ्यासान्निमिषेणैवं समाधिमधिगच्छति।  
आजन्मजनितं पापं तत्क्षणादेव नश्यति ॥ १८१ ॥

किमावाहनमव्यक्तै व्यापकं किं विसर्जनम्।  
अमूर्तौ च कथं पूजा कथं ध्यानं निरामये ॥ १८२ ॥

गुरुर्विष्णुः सत्त्वमयो राजसश्चतुराननः।  
तामसो रुद्ररूपेण सृजत्यवति हन्ति च ॥ १८३ ॥

स्वयं ब्रह्ममयो भूत्वा तत्परं चावलोकयेत्।  
परात्परतरं नान्यत् सर्वगं च निरामयम् ॥ १८४ ॥

तस्यावलोकनं प्राप्य सर्वसंगविवर्जितः।  
एकाकी निस्पृहः शान्तः स्थातव्यं तत्प्रसादतः ॥ १८५ ॥

लब्धं वाऽथ न लब्धं वा स्वल्पं वा बहुलं तथा।  
निष्कामेनैव भोक्तव्यं सदा संतुष्टमानसः ॥ १८६ ॥

सर्वज्ञपदमित्याहुर्देही सर्वमयो भुवि।  
सदाऽनन्दः सदा शान्तो रमते यत्रकुत्रचित् ॥ १८७ ॥

यत्रैव तिष्ठते सोऽपि स देशः पुण्यभाजनः।  
मुक्तस्य लक्षणं देवि तवाग्रे कथितं मया ॥ १८८ ॥

उपदेशस्त्वयं देवि गुरुमार्गेण मुक्तिदः।  
गुरुभक्तिस्तथात्यान्ता कर्तव्या वै मनीषिभिः ॥ १८९ ॥

नित्ययुक्ताश्रयः सर्वो वेदकृत्सर्ववेदकृत्।  
स्वपरज्ञानदाता च तं वन्दे गुरुमीश्वरम् ॥ १९० ॥

यद्यप्यधीता निगमाः षडंगा आगमाः प्रिये।  
अध्यात्मादीनि शास्त्राणि ज्ञानं नास्ति गुरुं विना ॥ १९१ ॥

शिवपूजारतो वापि विष्णुपूजारतोऽथवा।  
गुरुतत्त्वविहीनश्चेत्तत्सर्वं व्यर्थमेव हि ॥ १९२ ॥

शिवस्वरूपमज्ञात्वा शिवपूजा कृता यदि।  
सा पूजा नाममात्रं स्याच्चित्रदीप इव प्रिये ॥ १९३ ॥

सर्वं स्यात्सफलं कर्म गुरुदीक्षाप्रभावतः।  
गुरुलाभात्सर्वलाभो गुरुहीनस्तु बालिशः ॥ १९४ ॥

गुरुहीनः पशुः कीटः पतंगो वक्तुमर्हति।  
शिवरूपं स्वरूपं च न जानाति यतस्स्वयम् ॥ १९५ ॥

तस्मात्सर्वप्रयत्नेन सर्वसंगविवर्जितः।

विहाय शास्त्रजालानि गुरुमेव समाश्रयेत् ॥ १९६ ॥

निरस्तसर्वसन्देहो एकीकृत्य सुदर्शनम्।

रहस्यं यो दर्शयति भजामि गुरुमीश्वरम् ॥ १९७ ॥

ज्ञानहीनो गुरुस्त्याज्यो मिथ्यावादि विडम्बकः।

स्वविश्रान्तिं न जानाति परशान्तिं करोति किम् ॥ १९८ ॥

शिलायाः किं परं ज्ञानं शिलासंघप्रतारणे।

स्वयं तर्तुं न जानाति परं निस्तारयेत् कथम् ॥ १९९ ॥

न वन्दनीयास्ते कष्टं दर्शनाद्भ्रान्तिकारकाः।

वर्जयेतान् गुरून् दूरे धीरानेव समाश्रयेत् ॥ २०० ॥

पाषण्डिनः पापरताः नास्तिका भेदबुद्धयः।

स्त्रीलम्पटा दुराचाराः कृतघ्ना बकवृत्तयः ॥ २०१ ॥

कर्मभ्रष्टाः क्षमानष्टा निन्द्यतर्कैश्च वादिनः।

कामिनः क्रोधिन्श्चैव हिंसाश्चण्डाः शठास्तथा ॥ २०२ ॥

ज्ञानलुप्ता न कर्तव्या महापापास्तथा प्रिये।

एभ्यो भिन्नो गुरुः सेव्यः एकभक्त्या विचार्य च ॥ २०३ ॥

शिष्यादन्यत्र देवेशि न वदेद्यस्य कस्यचित्।  
नराणां च फलप्राप्तौ भक्तिरेव हि कारणम् ॥ २०४ ॥

गूढो दृढश्च प्रीतश्च मौनेन सुसमाहितः।  
सकृत्कामगतौ वापि पञ्चधा गुरुरीरितः ॥ २०५ ॥

सर्वं गुरुमुखाल्लब्धं सफलं पापनाशनम्।  
यद्यदात्महितं वस्तु तत्तद्व्यं न वञ्चयेत् ॥ २०६ ॥

गुरुदेवार्पणं वस्तु तेन तुष्टोऽस्मि सुव्रते।  
श्रीगुरोः पादुकां मुद्रां मूलमन्त्रं च गोपयेत् ॥ २०७ ॥

नतास्मि ते नाथ पदारविन्दं  
बुद्धीन्द्रियप्राणमनोवचोभिः।  
यच्चिन्त्यते भावित आत्मयुक्तौ  
मुमुक्षिभिः कर्ममयोपशान्तये ॥ २०८ ॥

अनेन यद्भवेत्कार्यं तद्वदामि तव प्रिये।  
लोकोपकारकं देवि लौकिकं तु विवर्जयेत् ॥ २०९ ॥

लौकिकाद्धर्मतो याति ज्ञानहीनो भवार्णवे।  
ज्ञानभावे च यत्सर्वं कर्म निष्कर्म शाम्यति ॥ २१० ॥

इमां तु भक्तिभावेन पठेद्वै शृणुयादपि।  
लिखित्वा यत्प्रदानेन तत्सर्वं फलमश्नुते ॥ २११ ॥

गुरुगीतामिमां देवि हृदि नित्यं विभावय।  
महाव्याधिगतैर्दुःखैः सर्वदा प्रजपेन्मुदा ॥ २१२ ॥

गुरुगीताक्षरैकैकं मन्त्रराजमिदं प्रिये।  
अन्ये च विविधा मन्त्राः कलां नार्हन्ति षोडशीम् ॥ २१३ ॥

अनन्तफलमाप्नोति गुरुगीता जपेन तु।  
सर्वपापहरा देवि सर्वदारिद्र्यनाशिनी ॥ २१४ ॥

अकालमृत्युहर्त्री च सर्वसंकटनाशिनी।  
यक्षराक्षसभूतादिचोरव्याघ्रविघातिनी ॥ २१५ ॥

सर्वोपद्रवकुष्ठादिदुष्टदोषनिवारिणी।  
यत्फलं गुरुसान्निध्यात्तत्फलं पठनाद्भवेत् ॥ २१६ ॥

महाव्याधिहरा सर्वविभूतेः सिद्धिदा भवेत्।  
अथवा मोहने वश्ये स्वयमेव जपेत्सदा ॥ २१७ ॥

कुशदूर्वासने देवि ह्यासने शुभ्रकम्बले।  
उपविश्य ततो देवि जपेदेकाग्रमानसः ॥ २१८ ॥

शुक्लं सर्वत्र वै प्रोक्तं वश्ये रक्तासनं प्रिये।  
पद्मासने जपेन्नित्यं शान्तिवश्यकरं परम् ॥ २१९ ॥

वस्त्रासने च दारिद्र्यं पाषाणे रोगसम्भवः।  
मेदिन्यां दुःखमाप्नोति काष्ठे भवति निष्फलम् ॥ २२० ॥

कृष्णाजिने ज्ञानसिद्धिर्मोक्षश्रीर्व्याघ्रचर्मणि।  
कुशासने ज्ञानसिद्धिः सर्वसिद्धिस्तु कम्बले ॥ २२१ ॥

आग्नेय्यां कर्षणं चैव वायव्यां शत्रुनाशनम्।  
नैर्ऋत्यां दर्शनं चैव ईशान्यां ज्ञानमेव च ॥ २२२ ॥

उदङ्मुखः शान्तिजप्ये वश्ये पूर्वमुखस्तथा।  
याम्ये तु मारणं प्रोक्तं पश्चिमे च धनागमः ॥ २२३ ॥

मोहनं सर्वभूतानां बन्धमोक्षकरं परम्।  
देवराज्ञां प्रियकरं राजानं वशमानयेत् ॥ २२४ ॥

मुखस्तम्भकरं चैव गुणानां च विवर्धनम्।  
दुष्कर्मनाशनं चैव तथा सत्कर्मसिद्धिदम् ॥ २२५ ॥

असिद्धं साधयेत्कार्यं नवग्रहभयापहम्।  
दुःस्वप्ननाशनं चैव सुस्वप्नफलदायकम् ॥ २२६ ॥

मोहशान्तिकरं चैव बन्धमोक्षकरं परम्।  
स्वरूपज्ञाननिलयं गीताशास्त्रमिदं शिवे ॥ २२७ ॥

यं यं चिन्तयते कामं तं तं प्राप्नोति निश्चयम्।  
नित्यं सौभाग्यदं पुण्यं तापत्रयकुलापहम् ॥ २२८ ॥

सर्वशान्तिकरं नित्यं तथा बन्ध्या सुपुत्रदम्।  
अवैधव्यकरं स्त्रीणां सौभाग्यस्य विवर्धनम् ॥ २२९ ॥

आयुरारोग्यमैश्वर्यं पुत्रपौत्रप्रवर्धनम्।  
निष्कामजापी विधवा पठेन्मोक्षमवाप्नुयात् ॥ २३० ॥

अवैधव्यं सकामा तु लभते चान्यजन्मनि।  
सर्वदुःखमयं विघ्नं नाशयेत्तापहारकम् ॥ २३१ ॥

सर्वपापप्रशमनं धर्मकामार्थमोक्षदम्।  
यं यं चिन्तयते कामं तं तं प्राप्नोति निश्चितम् ॥ २३२ ॥

काम्यानां कामधेनुर्वै कल्पिते कल्पपादपः।  
चिन्तामणिश्चिन्तितस्य सर्वमङ्गलकारकम् ॥ २३३ ॥

लिखित्वा पूजयेद्यस्तु मोक्षश्रियमवाप्नुयात्।  
गुरुभक्तिर्विशेषेण जायते हृदि सर्वदा ॥ २३४ ॥



जपन्ति शाक्ताः सौराश्च गाणपत्याश्च वैष्णवाः ।

शैवाः पाशुपताः सर्वे सत्यं सत्यं न संशयः ॥ २३५ ॥

॥ इति श्री स्कान्दोत्तरखण्डे सनत्कुमारसंहितायां उमामहेश्वरसंवादे

श्रीगुरुगीतायां द्वितीयोऽध्यायः ॥



॥ तृतीयोऽध्यायः ॥

अथ काम्यजपस्थानं कथयामि वरानने ।

सागरान्ते सरिक्तीरे तीर्थे हरिहरालये ॥ २३६ ॥

शक्तिदेवालये गोष्ठे सर्वदेवालये शुभे ।

वटस्य धात्र्या मूले वा मठे वृन्दावने तथा ॥ २३७ ॥

पवित्रे निर्मले देशे नित्यानुष्ठानतोऽपि वा ।

निर्वेदनेन मौनेन जपमेतत् समारभेत् ॥ २३८ ॥

जाप्येन जयमाप्नोति जपसिद्धिं फलं तथा ।

हीनं कर्म त्यजेत्सर्वं गर्हितस्थानमेव च ॥ २३९ ॥

श्मशाने बिल्वमूले वा वटमूलान्तिके तथा ।

सिद्धयन्ति कानके मूले चूतवृक्षस्य सन्निधौ ॥ २४० ॥

पीतासनं मोहने तु ह्यसितं चाभिचारिके।  
ज्ञेयं शुक्लं च शान्त्यर्थं वश्ये रक्तं प्रकीर्तितम् ॥ २४१ ॥

जपं हीनासनं कुर्वत् हीनकर्मफलप्रदम्।  
गुरुगीतां प्रयाणे वा संग्रामे रिपुसङ्कटे ॥ २४२ ॥

जपन् जयमवाप्नोति मरणे मुक्तिदायिका।  
सर्वकर्माणि सिद्ध्यन्ति गुरुपुत्रे न संशयः ॥ २४३ ॥

गुरुमन्त्रो मुखे यस्य तस्य सिद्ध्यन्ति नान्यथा।  
दीक्षया सर्वकर्माणि सिद्ध्यन्ति गुरुपुत्रके ॥ २४४ ॥

भवमूलविनाशाय चाष्टपाशनिवृत्तये।  
गुरुगीताम्भसि स्नानं तत्त्वज्ञः कुरुते सदा ॥ २४५ ॥

स एवं सद्गुरुः साक्षात् सदसद्ब्रह्मवित्तमः।  
तस्य स्थानानि सर्वाणि पवित्राणि न संशयः ॥ २४६ ॥

सर्वशुद्धः पवित्रोऽसौ स्वभावाद्यत्र तिष्ठति।  
तत्र देवगणाः सर्वे क्षेत्रपीठे चरन्ति च ॥ २४७ ॥

आसनस्थाः शयाना वा गच्छन्तस्तिष्ठन्तोऽपि वा।  
अश्वारूढा गजारूढाः सुषुप्ता जाग्रतोऽपि वा ॥ २४८ ॥

शुचिभूता ज्ञानवन्तो गुरुगीतां जपन्ति ये।  
तेषां दर्शनसंस्पर्शात् दिव्यज्ञानं प्रजायते ॥ २४९ ॥

समुद्रे वै यथा तोयं क्षीरे क्षीरं जले जलम्।  
भिन्ने कुम्भे यथाकाशं तथाऽऽत्मा परमात्मनि ॥ २५० ॥

तथैव ज्ञानवान् जीवः परमात्मनि सर्वदा।  
ऐक्येन रमते ज्ञानी यत्र कुत्र दिवानिशम् ॥ २५१ ॥

एवंविधो महायुक्तः सर्वत्र वर्तते सदा।  
तस्मात्सर्वप्रकारेण गुरुभक्तिं समाचरेत् ॥ २५२ ॥

गुरुसन्तोषणादेव मुक्तो भवति पार्वति।  
अणिमादिषु भोक्तृत्वं कृपया देवि जायते ॥ २५३ ॥

साम्येन रमते ज्ञानी दिवा वा यदि वा निशि।  
एवंविधो महामौनी त्रैलोक्यसमतां व्रजेत् ॥ २५४ ॥

अथ संसारिणः सर्वे गुरुगीताजपेन तु।  
सर्वान् कामांस्तु भुञ्जन्ति त्रिसत्यं मम भाषितम् ॥ २५५ ॥

सत्यं सत्यं पुनः सत्यं धर्मसारं मयोदितम्।  
गुरुगीतासमं स्तोत्रं नास्ति तत्त्वं गुरोः परम् ॥ २५६ ॥

गुरुर्देवो गुरुर्धर्मो गुरौ निष्ठा परं तपः।

गुरोः परतरं नास्ति त्रिवारं कथयामि ते ॥ २५७ ॥

धन्या माता पिता धन्यो गोत्रं धन्यं कुलोद्भवः।

धन्या च वसुधा देवि यत्र स्याद्गुरुभक्तता ॥ २५८ ॥

आकल्पजन्म कोटीनां यज्ञव्रततपःक्रियाः।

ताः सर्वाः सफला देवि गुरुसन्तोषमात्रतः ॥ २५९ ॥

शरीरमिन्द्रियं प्राणश्चार्थः स्वजनबन्धुता।

मातृकुलं पितृकुलं गुरुरेव न संशयः ॥ २६० ॥

मन्दभाग्या ह्यशक्ताश्च ये जना नानुमन्वते।

गुरुसेवासु विमुखाः पच्यन्ते नरकेऽशुचौ ॥ २६१ ॥

विद्या धनं बलं चैव तेषां भाग्यं निरर्थकम्।

येषां गुरुकृपा नास्ति अधो गच्छन्ति पार्वती ॥ २६२ ॥

ब्रह्मा विष्णुश्च रुद्रश्च देवताः पितृकिन्नराः।

सिद्धचारणयक्षाश्च अन्ये च मुनयो जनाः ॥ २६३ ॥

गुरुभावः परं तीर्थमन्यतीर्थं निरर्थकम्।

सर्वतीर्थमयं देवि श्रीगुरोश्चरणाम्बुजम् ॥ २६४ ॥

कन्याभोगरता मन्दाः स्वकान्तायाः पराङ्मुखाः।

अतः परं मया देवि कथितन्न मम प्रिये ॥ २६५ ॥

इदं रहस्यमस्पष्टं वक्तव्यं च वरानने।

सुगोप्यं च तवाग्रे तु ममात्मप्रीतये सति ॥ २६६ ॥

स्वामिमुख्यगणेशाद्यान् वैष्णवादींश्च पार्वति।

न वक्तव्यं महामाये पादस्पर्शं कुरुष्व मे ॥ २६७ ॥

अभक्ते वञ्चके धूर्ते पाषण्डे नास्तिकादिषु।

मनसाऽपि न वक्तव्या गुरुगीता कदाचन ॥ २६८ ॥

गुरवो बहवः सन्ति शिष्यवित्तापहारकाः।

तमेकं दुर्लभं मन्ये शिष्यहत्तापहारकम् ॥ २६९ ॥

चातुर्यवान् विवेकी च अध्यात्मज्ञानवान् शुचिः।

मानसं निर्मलं यस्य गुरुत्वं तस्य शोभते ॥ २७० ॥

गुरवो निर्मलाः शान्ताः साधवो मितभाषिणः।

कामक्रोधविनिर्मुक्ताः सदाचाराः जितेन्द्रियाः ॥ २७१ ॥

सूचकादिप्रभेदेन गुरवो बहुधा स्मृताः।

स्वयं सम्यक् परीक्ष्याथ तत्त्वनिष्ठं भजेत्सुधीः ॥ २७२ ॥

वर्णजालमिदं तद्वद् बाह्यशास्त्रं तु लौकिकम्।  
यस्मिन् देवि समभ्यस्तं स गुरुः सूचकः स्मृतः ॥ २७३ ॥

वर्णाश्रमोचितां विद्यां धर्माधर्मविधायिनीम्।  
प्रवक्तारं गुरुं विद्धि वाचकं त्विति पार्वति ॥ २७४ ॥

पञ्चाक्षर्यादिमन्त्राणामुपदेष्टा तु पार्वति।  
स गुरुर्बोधको भूयादुभयोरयमुत्तमः ॥ २७५ ॥

मोहमारणवश्यादितुच्छमन्त्रोपदर्शिनम्।  
निषिद्धगुरुरित्याहुः पण्डितास्तत्त्वदर्शिनः ॥ २७६ ॥

अनित्यमिति निर्दिश्य संसारं संकटालयम्।  
वैराग्यपथदर्शी यः स गुरुर्विहितः प्रिये ॥ २७७ ॥

तत्त्वमस्यादिवाक्यानामुपदेष्टा तु पार्वति।  
कारणाख्यो गुरुः प्रोक्तो भवरोगनिवारकः ॥ २७८ ॥

सर्वसन्देहसन्दोहनिर्मूलनविचक्षणः।  
जन्ममृत्युभयघ्नो यः स गुरुः परमो मतः ॥ २७९ ॥

बहुजन्मकृतात् पुण्याल्लभ्यतेऽसौ महागुरुः।  
लब्ध्वाऽमुं न पुनर्याति शिष्यः संसारबन्धनम् ॥ २८० ॥

एवं बहुविधा लोके गुरवः सन्ति पार्वति।  
तेषु सर्वप्रयत्नेन सेव्यो हि परमो गुरुः ॥ २८१ ॥

निषिद्धगुरुशिष्यस्तु दुष्टसंकल्पदूषितः।  
ब्रह्मप्रलयपर्यन्तं न पुनर्याति मर्त्यताम् ॥ २८२ ॥

एवं श्रुत्वा महादेवी महादेववचस्तथा।  
अत्यन्तविह्वलमना शंकरं परिपृच्छति ॥ २८३ ॥

पार्वत्युवाच।

नमस्ते देवदेवात्र श्रोतव्यं किञ्चिदस्ति मे।  
श्रुत्वा त्वद्वाक्यमधुना भृशं स्याद्विह्वलं मनः ॥ २८४ ॥

स्वयं मूढा मृत्युभीताः सुकृताद्विरतिं गताः।  
दैवान्निषिद्धगुरुगा यदि तेषां तु का गतिः ॥ २८५ ॥

श्री महादेव उवाच।

शृणु तत्त्वमिदं देवि यदा स्याद्विरतो नरः।  
तदाऽसावधिकारीति प्रोच्यते श्रुतिमस्तकैः ॥ २८६ ॥

अखण्डैकरसं ब्रह्म नित्यमुक्तं निरामयम्।  
स्वस्मिन् सन्दर्शितं येन स भवेदस्य देशिकः ॥ २८७ ॥

जलानां सागरो राजा यथा भवति पार्वति।  
गुरूणां तत्र सर्वेषां राजायं परमो गुरुः ॥ २८८ ॥

मोहादिरहितः शान्तो नित्यतृप्तो निराश्रयः।  
तृणीकृतब्रह्मविष्णुवैभवः परमो गुरुः ॥ २८९ ॥

सर्वकालविदेशेषु स्वतन्त्रो निश्चलस्सुखी।  
अखण्डैकरसास्वादतृप्तो हि परमो गुरुः ॥ २९० ॥

द्वैताद्वैतविनिर्मुक्तः स्वानुभूतिप्रकाशवान्।  
अज्ञानान्धतमश्छेत्ता सर्वज्ञः परमो गुरुः ॥ २९१ ॥

यस्य दर्शनमात्रेण मनसः स्यात् प्रसन्नता।  
स्वयं भूयाद् धृतिश्शान्तिः स भवेत् परमो गुरुः ॥ २९२ ॥

सिद्धिजालं समालोक्य योगिनां मन्त्रवादिनाम्।  
तुच्छाकारमनोवृत्तिर्यस्यासौ परमो गुरुः ॥ २९३ ॥

स्वशरीरं शवं पश्यन् तथा स्वात्मानमद्वयम्।  
यः स्त्रीकनकमोहघ्नः स भवेत् परमो गुरुः ॥ २९४ ॥

मौनी वाग्मीति तत्त्वज्ञो द्विधाभूच्छृणु पार्वति।  
न कश्चिन्मौनिना लाभो लोकेऽस्मिन्भवति प्रिये ॥ २९५ ॥



वाग्मी तूत्कटसंसारसागरोत्तारणक्षमः ।

यतोसौ संशयच्छेत्ता शास्त्रयुत्तयनुभूतिभिः ॥ २९६ ॥

गुरुनामजपाद्देवि बहुजन्मार्जितान्यपि ।

पापानि विलयं यान्ति नास्ति सन्देहमण्वपि ॥ २९७ ॥

श्रीगुरोस्सदृशं दैवं श्रीगुरोस्सदृशः पिता ।

गुरुध्यानसमं कर्म नास्ति नास्ति महीतले ॥ २९८ ॥

कुलं धनं बलं शास्त्रं बान्धवास्सोदरा इमे ।

मरणे नोपयुज्यन्ते गुरुरेको हि तारकः ॥ २९९ ॥

कुलमेव पवित्रं स्यात् सत्यं स्वगुरुसेवया ।

तृप्ताः स्युस्सकला देवा ब्रह्माद्या गुरुतर्पणात् ॥ ३०० ॥

गुरुरेको हि जानाति स्वरूपं देवमव्ययम् ।

तज्ज्ञानं यत्प्रसादेन नान्यथा शास्त्रकोटिभिः ॥ ३०१ ॥

स्वरूपज्ञानशून्येन कृतमप्यकृतं भवेत् ।

तपोजपादिकं देवि सकलं बालजल्पवत् ॥ ३०२ ॥

शिवं केचिद्धरि केचिद्विधिं केचित्तु केचन ।

शक्तिं देवमिति ज्ञात्वा विवदन्ति वृथा नराः ॥ ३०३ ॥

न जानन्ति परं तत्त्वं गुरुदीक्षापराङ्मुखाः ।  
भ्रान्ताः पशुसमा ह्येते स्वपरिज्ञानवर्जिताः ॥ ३०४ ॥

तस्मात्कैवल्यसिद्धयर्थं गुरूमेव भजेत्प्रिये ।  
गुरुं विना न जानन्ति मूढास्तत्परमं पदम् ॥ ३०५ ॥

भिद्यते हृदयग्रन्थिशिछद्यन्ते सर्वसंशयाः ।  
क्षीयन्ते सर्वकर्माणि गुरोः करुणया शिवे ॥ ३०६ ॥

कृताया गुरुभक्तेस्तु वेदशास्त्रानुसारतः ।  
मुच्यते पातकाद्घोराद्गुरुभक्तो विशेषतः ॥ ३०७ ॥

दुःसङ्गं च परित्यज्य पापकर्म परित्यजेत् ।  
चित्तचिह्नमिदं यस्य तस्य दीक्षा विधीयते ॥ ३०८ ॥

चित्तत्यागनियुक्तश्च क्रोधगर्वविवर्जितः ।  
द्वैतभावपरित्यागी तस्य दीक्षा विधीयते ॥ ३०९ ॥

एतल्लक्षण संयुक्तं सर्वभूतहिते रतम् ।  
निर्मलं जीवितं यस्य तस्य दीक्षा विधीयते ॥ ३१० ॥

क्रियया चान्वितं पूर्वं दीक्षाजालं निरूपितम् ।  
मन्त्रदीक्षाभिधं साङ्गोपाङ्गं सर्वं शिवोदितम् ॥ ३११ ॥

क्रियया स्याद्विरहितां गुरुसायुज्यदायिनीम् ।  
गुरुदीक्षां विना को वा गुरुत्वाचारपालकः ॥ ३१२ ॥

शक्तो न चापि शक्तो वा दैशिकांग्रिसमाश्रयात् ।  
तस्य जन्मास्ति सफलं भोगमोक्षफलप्रदम् ॥ ३१३ ॥

अत्यन्तचित्तपक्वस्य श्रद्धाभक्तियुतस्य च ।  
प्रवक्तव्यमिदं देवि ममात्मप्रीतये सदा ॥ ३१४ ॥

रहस्यं सर्वशास्त्रेषु गीताशास्त्रमिदं शिवे ।  
सम्यक्परीक्ष्य वक्तव्यं साधकस्य महात्मनः ॥ ३१५ ॥

सत्कर्मपरिपाकाच्च चित्तशुद्धस्य धीमतः ।  
साधकस्यैव वक्तव्या गुरुगीता प्रयत्नतः ॥ ३१६ ॥

नास्तिकाय कृतघ्नाय दाम्बिकाय शठाय च ।  
अभक्ताय विभक्ताय न वाच्येयं कदाचन ॥ ३१७ ॥

स्त्रीलोलुपाय मूर्खाय कामोपहतचेतसे ।  
निन्दकाय न वक्तव्या गुरुगीता स्वभावतः ॥ ३१८ ॥

सर्वं पापप्रशमनं सर्वोपद्रववारकम् ।  
जन्ममृत्युहरं देवि गीताशास्त्रमिदं शिवे ॥ ३१९ ॥

श्रुतिसारमिदं देवि सर्वमुक्तं समासतः ।

नान्यथा सद्गतिः पुंसां विना गुरुपदं शिवे ॥ ३२० ॥

बहुजन्मकृतात्पापादयमर्थो न रोचते ।

जन्मबन्धनिवृत्यर्थं गुरुमेव भजेत्सदा ॥ ३२१ ॥

अहमेव जगत्सर्वमहमेव परं पदम् ।

एतज्ज्ञानं यतो भूयात्तं गुरुं प्रणमाम्यहम् ॥ ३२२ ॥

अलं विकल्पैरहमेव केवलो मयि स्थितं विश्वमिदं चराचरम् ।

इदं रहस्यं मम येन दर्शितं स वन्दनीयो गुरुरेव केवलम् ॥ ३२३ ॥

यस्यान्तं नादिमध्यं न हि करचरणं नामगोत्रं न सूत्रम् ।

नो जातिर्नैव वर्णो न भवति पुरुषो नो नपुंसं न च स्त्री ॥ ३२४ ॥

नाकारं नो विकारं न हि जनिमरणं नास्ति पुण्यं न पापम् ।

नोऽतत्त्वं तत्त्वमेकं सहजसमरसं सद्गुरुं तं नमामि ॥ ३२५ ॥

नित्याय सत्याय चिदात्मकाय नव्याय भव्याय परात्पराय ।

शुद्धाय बुद्धाय निरञ्जनाय नमोऽस्य नित्यं गुरुशेखराय ॥ ३२६ ॥

सच्चिदानन्दरूपाय व्यापिने परमात्मने ।

नमः श्रीगुरुनाथाय प्रकाशानन्दमूर्तये ॥ ३२७ ॥

सत्यानन्दस्वरूपाय बोधैकसुखकारिणे।

नमो वेदान्तवेद्याय गुरवे बुद्धिसाक्षिणे ॥ ३२८ ॥

नमस्ते नाथ भगवन् शिवाय गुरुरूपिणे।

विद्यावतारसंसिद्ध्यै स्वीकृतानेकविग्रह ॥ ३२९ ॥

नवाय नवरूपाय परमार्थैकरूपिणे।

सर्वाज्ञानतमोभेदभानवे चिद्घनाय ते ॥ ३३० ॥

स्वतन्त्राय दयाक्लृप्तविग्रहाय शिवात्मने।

परतन्त्राय भक्तानां भव्यानां भव्यरूपिणे ॥ ३३१ ॥

विवेकिनां विवेकाय विमर्शाय विमर्शिनाम्।

प्रकाशिनां प्रकाशाय ज्ञानिनां ज्ञानरूपिणे ॥ ३३२ ॥

पुरस्तात्पार्श्वयोः पृष्ठे नमस्कुर्यादुपर्यधः।

सदा मच्चित्तरूपेण विधेहि भवदासनम् ॥ ३३३ ॥

श्रीगुरुं परमानन्दं वन्दे ह्यानन्दविग्रहम्।

यस्य सन्निधिमात्रेण चिदानन्दायते मनः ॥ ३३४ ॥

नमोऽस्तु गुरवे तुभ्यं सहजानन्दरूपिणे।

यस्य वागमृतं हन्ति विषं संसारसंज्ञकम् ॥ ३३५ ॥

नानायुक्तोपदेशेन तारिता शिष्यसन्ततिः।  
तत्कृपासारवेदेन गुरुचित्पदमच्युतम् ॥ ३३६ ॥

अच्युताय नमस्तुभ्यं गुरवे परमात्मने।  
सर्वतन्त्रस्वतन्त्राय चिद्धनानन्दमूर्तये ॥ ३३७ ॥

नमोऽच्युताय गुरवे विद्याविद्यास्वरूपिणे।  
शिष्यसन्मार्गपटवे कृपापीयूषसिन्धवे ॥ ३३८ ॥

ओमच्युताय गुरवे शिष्यसंसारसेतवे।  
भक्तकार्यैकसिंहाय नमस्ते चित्सुखात्मने ॥ ३३९ ॥

गुरुनामसमं दैवं न पिता न च बान्धवाः।  
गुरुनामसमः स्वामी नेदृशं परमं पदम् ॥ ३४० ॥

एकाक्षरप्रदातारं यो गुरुं नैव मन्यते।  
श्वानयोनिशतं गत्वा चाण्डालेष्वपि जायते ॥ ३४१ ॥

गुरुत्यागाद्भवेन्मृत्युर्मन्त्रत्यागाद्दरिद्रता।  
गुरुमन्त्रपरित्यागी रौरवं नरकं व्रजेत् ॥ ३४२ ॥

शिवक्रोधाद्गुरुस्त्राता गुरुक्रोधाच्छिवो न हि।  
तस्मात्सर्वप्रयत्नेन गुरोराज्ञां न लंघयेत् ॥ ३४३ ॥

संसारसागरसमुद्धरणैकमन्त्रं  
ब्रह्मादिदेवमुनिपूजितसिद्धमन्त्रम्।  
दारिद्र्यदुःखभवरोगविनाशमन्त्रं  
वन्दे महाभयहरं गुरुराजमन्त्रम् ॥ ३४४ ॥

सप्तकोटिमहामन्त्राश्चित्तविभ्रंशकारकाः।  
एक एव महामन्त्रो गुरुरित्यक्षरद्वयम् ॥ ३४५ ॥

एवमुक्त्वा महादेवः पार्वतीं पुनरब्रवीत्।  
इदमेव परं तत्त्वं शृणु देवि सुखावहम् ॥ ३४६ ॥

गुरुतत्त्वमिदं देवि सर्वमुक्तं समासतः।  
रहस्यमिदमव्यक्तं न वदेद्यस्य कस्यचित् ॥ ३४७ ॥

न मृषा स्यादियं देवि मदुक्तिः सत्यरूपिणी।  
गुरुगीतासमं स्तोत्रं नास्ति नास्ति महीतले ॥ ३४८ ॥

गुरुगीतामिमां देवि भवदुःखविनाशिनीम्।  
गुरुदीक्षाविहीनस्य पुरतो न पठेत् क्वचित् ॥ ३४९ ॥

रहस्यमत्यन्तरहस्यमेतत् न पापिना लभ्यमिदं महेश्वरि।  
अनेकजन्मार्जितपुण्यपाकाद् गुरोस्तु तत्त्वं लभते मनुष्यः ॥ ३५० ॥

यस्य प्रसादादहमेव सर्वं  
मय्येव सर्वं परिकल्पितं च।  
इत्थं विजानामि सदात्मरूपं  
तस्यांघ्रिपद्मं प्रणतोऽस्मि नित्यम् ॥ ३५१ ॥

अज्ञानतिमिरान्धस्य विषयाक्रान्तचेतसः।  
ज्ञानप्रभाप्रदानेन प्रसादं कुरु मे प्रभो ॥ ३५२ ॥

॥ इति श्री स्कान्दोत्तरखण्डे सनत्कुमारसंहितायां उमामहेश्वरसंवादे  
श्रीगुरुगीतायां तृतीयोऽध्यायः ॥

॥ इति श्रीगुरुगीता समाप्ता ॥

